

ஸ்ரீ:

ஸ்ரீமதே ராமாநுஜாய நம:

ஸ்ரீமதே நிக₃மாந்தமஹாதே₃ஸிகாய நம:

5.2 - நெய்க்குடத்தை

‡ நெய்க் குடத்தைப் பற்றி *
ஏறும் ஏறும்புகள் போல் நிரந்து *
எங்கும் கைக் கொண்டு நிற்கின்ற நோய்காள் ! *
காலம் பெற உய்யப் போமின் *
மெய்க் கொண்டு வந்து புகுந்து *
வேதப் பிரானார் கிடந்தார் *
பைக் கொண்ட பாம்பணையோடும் *
பண்டன்று பட்டினம் காப்பே || 5.2.1 ||

சித்திரகுத்தன் எழுத்தால் *
தென் புலக் கோன் பொறி ஒற்றி *
வைத்த இலச்சினை மாற்றித் *
தூதுவர் ஓடி ஒளித்தார் *
முத்துத் திரைக் கடற் சேர்ப்பன் *
மூதறிவாளர் முதல்வன் *
பத்தர்க்கமுதன் அடியேன் *
பண்டன்று பட்டினம் காப்பே || 5.2.2 ||

வயிற்றில் தொழுவைப் பிரித்து *
வன் புலச் சேவை அதக்கி *
கயிற்றும் அக்காணி கழித்துக் *
காலிடைப் பாசம் கழற்றி *
எயிற்றிடை மண் கொண்ட எந்தை *

இராப்பகல் ஓதுவித்து *
 என்னைப் பயிற்றிப் பணி செய்யக் கொண்டான் *
 பண்டன்று பட்டினம் காப்பே || 5.2.3 ||

மங்கிய வல்வினை நோய்காள் ! *
 உமக்கும் ஓர் வல்வினை கண்டீர் *
 இங்குப் புகேன்மின் புகேன்மின் *
 எளிதன்று கண்டீர் புகேன்மின் *
 சிங்கப் பிரான் அவன் எம்மான் *
 சேரும் திருக்கோயில் கண்டீர் *
 பங்கப்படாதுய்யப் போமின் *
 பண்டன்று பட்டினம் காப்பே || 5.2.4 ||

மாணிக் குறள் உருவாய *
 மாயனை என் மனத்துள்ளே *
 பேணிக் கொணர்ந்து *
 புகுத வைத்துக் கொண்டேன் பிறிதின்றி *
 மாணிக்கப் பண்டாரம் கண்டீர் *
 வலி வன் குறும்பர்கள் உள்ளீர் ! *
 பாணிக்க வேண்டா நடமின் *
 பண்டன்று பட்டினம் காப்பே || 5.2.5 ||

உற்ற உறு பிணி நோய்காள் ! *
 உமக்கொன்று சொல்லுகேன் கேண்மின் *
 பெற்றங்கள் மேய்க்கும் பிரானார் *
 பேணும் திருக்கோயில் கண்டீர் *
 அற்றம் உரைக்கின்றேன் *
 இன்னம் ஆழ்வினைகாள் ! *

உமக்கிங்கோர் பற்றில்லை கண்டீர் நடமின் *
பண்டன்று பட்டினம் காப்பே || 5.2.6 ||

கொங்கைச் சிறுவரை என்னும் *
பொதும்பினில் வீழ்ந்து வழக்கி *
அங்கோர் முழையினில் புக்கிட்டு *
அழுந்திக் கிடந்துழல்வேனை *
வங்கக் கடல் வண்ணன் அம்மான் *
வல்வினை ஆயின மாற்றி *
பங்கப் படா வண்ணம் செய்தான் *
பண்டன்று பட்டினம் காப்பே || 5.2.7 ||

ஏதங்கள் ஆயின எல்லாம் *
இறங்க விடுவித்து *
என்னுள்ளே பீதக வாடைப் பிரானார் *
பிரம குருவாகி வந்து *
போதில் கமல வன் நெஞ்சம் *
புகுந்து என் சென்னித் திடரில் *
பாத இலச்சினை வைத்தார் *
பண்டன்று பட்டினம் காப்பே || 5.2.8 ||

‡ உறகல் உறகல் உறகல் *
ஒண்சுடர் ஆழியே ! சங்கே ! *
அற எறி நாந்தக வாளே ! *
அழகிய சார்ங்கமே ! தண்டே ! *
இறவு படாமல் இருந்த *
எண்மர் உலோக பாலீர்காள் ! *

பறவை அரையா ! உறகல் *
பள்ளியறை குறிக்கொண்மின் || 5.2.9 ||

‡ அரவத்தமளியினோடும் *
அழகிய பாற்கடலோடும் *
அரவிந்தப் பாவையும் தானும் *
அகம் படி வந்து புகுந்து *
பரவைத் திரை பல மோதப் *
பள்ளி கொள்கின்ற பிரானை *
பரவுகின்றான் விட்டுசித்தன் *
பட்டினம் காவற் பொருட்டே || 5.2.10 ||

அடிவரவு — நெய்க்குடத்தை சித்திரகுத்தன் வயிற்றில் மங்கிய மாணி உற்ற
கொங்கை ஏதங்கள் உறக அரவத்து துக்கச்சுழலையை

நெய்க்குடத்தை முற்றிற்று
பெரியாழ்வார் திருவடிகளே சரணம்